



REVOLUTIONARY PEOPLE'S FRONT

ꯏꯪꯂꯩꯂ ꯏꯪꯂꯩꯂ

OFFICE OF THE PRESIDENT

Ref. No.

Date.

**PLA gi 48th suba Mapok Kumwon ga Mari Leinana
RPF ki President na
Manipur gi Meeyamda Piba Paojel**

25th September 2026

Meeyamgi Ningtam Lanmee PLA gi mapok kumwon numit asigi ahanbamaktada eihakna Imaleibak amasung Meeyamgi Ningtam Lanjang asida thawai katkhraba athoubasinggi mafamda kok nonduna yawolgi ikai khumnaba utchari. Ningtam lanjang asida saruk yaminnariba ereichasing, yawolloi marupsing amasung lanjangsigi thoudang pangthokliba eikhoigi thouna faraba marupsing khudingmakpu eihakna ikai khumnaba utchari.

Meekha ponlaba Imaleibak amasung meeyamgidamak Ningtam Lan gi yathang paojel puduna Meeyamgi Ningtam Lanmee PLA 1978 ki September 25 da safonglaklaxhi. Paojel asi puduna Meeyam amasung PLA na hanba leitana yekna mairong yarakpa ngasidi kumja Nifunipan mapung farakle. Manung matam asida yeknabana areiba panggal amasung lousing sijinnaduna lanjang asibu thengnanaba hotnaba yaba makheidi hotnakhre. Yeknabana fana hotnadunasu ngasi faobadi aremba taduna leiri amasung lanjang asibu maithiba piba ngamdana leiri. Lanjang asibu thengnaba ngamkhigani haibagi thajaba mangsillaklaba panggal lousing loisillaklaba yeknabagi chaning tadaba fivam ama leiribadu ngasidi lotpa yadaba matang yourakle. Meeyamgi Ningtam Lanjang asibu 2029 da loisillagani haina matam thaba mayang kwakki lanbao ama chellakliba asi afongba khudam amani.

Imaleibak amasung Meeyam ningtamnabagi asengba maram asibu yeknabana keidoungeida maithiba piba ngamloi masimadi masagi oina leijaraba wafamni. Lanjangsigi ngasi faobada oirakliba amasung tungda oirakpa yaba mawong matougi yenglagasu yeknabagi matam thariba anouba lanlong asi mai pakkani haibagi mamidi leite. Adum oinamak yeknabagi anouba lanlong asida fumliba lou amasung maduna leibak meeyamda sokhanlakkadaba laithokpa yaroidaba matang ama yaoribasi khangminnaba ama mathou tari.

Meeyamgi ningtam lanjang asibu thengnanaba yeknaba Bharatna lisang sitna chattharakkhiba meeot meeneigi campaignsing asigi masak thokpa tangkaksing amasung maduga sagonnaba mawong matou khara lei. Manipur bu Bharatna namduna lousinbikhraba matungda meekha ponba pamdaba meei kayana leibakki ningtamba hanjinnabagidamak loilam leingakpu singnaduna resistance movement houkhi. Maruoina Manipurgi nouna thorakliba resistance movement amasung chinggi lamda sandorakliba Naga singgi ehon thengnanabagidamak yeknabana khutlai ama oina Armed Forces Special Powers Act 1958 asambida AFSPA haina khangnariba Act asi taha-taha semlaba matungda Manipurgi leimaida 1958 ki December 15 da thangjinlakkhi. Manipur bu yeknabagi khubamnungda matam pumbada thamnaba meeot meenei thourangsinggi cheingak kuyom oina mayol oiba thoudang louduna houjik faoba leiri. 1958 ta thamjillakkhiba AFSPA na Manipur bu karamna yenggani haiba yeknabagi tamthiba mapukchel ngallingeidagi houna masak takchakhrabani, adubu, cheksilhoudabana maram ama oiduna Manipur bu AFSPA mawu mara takhi. Maram pidana chingnaba meei faraga ot neiba, jail da thamjinba, yum kei mang takhanba, lou ingkhol matpa, imung manung awaba tagani kihan khanghanba gi thabak na resistance thengnabagi mapung oiba thabak oikhi. Masiga loinana ehon da saruk yaribasinggi marakta sel thum pigani amasung leingakki thabak fanghangani haibagi lang thaktuna masel marakta thugainaba hotnaba matang asidagi hourakkhi. Resistance ki nakalda wakhallon amasung atei machak pambeisingda mapung fakhidabana matamdugi meeyam houhannabagi thabak mapung fakhide. Meeyam amasung resistance ki asonba fivam asigi khudongchaba yeknabana chap chana loukhi. Ot-neiba amasung themba anisina tangkaksibu masak takpa mawong matou oikhi.

Matung tarakpada khutlai paiba Meeyamgi Ningtam Lan changsillakpa hourakpadagidi yeknabagi thabak thowongsingda anouba ahongbasing lakkhi. Bharatki asengba apamba amasung mayang lanmee singgi asengba lichatsing fongdokpada takhi. Yeknabana kari maramgidamak AFSPA thamkhibano haibadu matangsida mayek senglakkhi. Tangkak asi meeiobagi punsibu karisu mamal leitana loubu, meehat meepun chatthabada halengba leitaba, meeyambu sa san gum hoidok hoijin toubu, faningba matamda faba, funingba matamda fuba, kihan khanghanduna mayang lanmee gi panggal utnaba hotnaba matamni. AFSPA mangda thangdoklaga eeting tingna Nongmei gi panggal sijinnaraga nam haduna lalhouba loisingani khanduna changsinkhiba aduga yawol lanmee singbu Manipurgi mapandagi changlakpa “external enemy ni” utnaba hotnaba tangkak asigi oiba yeknabagi lanlonggi athoiba mawong matou amani. Yeknabagi terror campaign asi mai pakpaki mahutta onna teinaba mahei oina purakkhi.

Manipurgi ningtamba namduna manghanbibani haibasi chumduna leiragasu Manipur bu AFSPA na ukal oiraga chatthariba mawong matousing asidagi Manipur mayang lanmeena ngakpa Bharatki occupied territory amani haina thillaga takpa yaba khudam changdam ama oina tarakkhi. Meeyamgi Ningtam Lan asi Bharat manunggi law and order gi wafam natte, Manipur amasung Bharat tongan tonganba leibakni, AFSPA di mayang lanmee singbu Manipur bu occupation army ama oina leiba yanaba sembani haiba wafamsingsi mayek oina chongthoklakkhi.

Mathanggi tangkaktadi yeknabagi mayang lanmee na mang tharaga thengnabagi lanlong hongdokkhi. Bharat lanmeena pumsup suppa thoudang louraga changsinkhiba lanlong hongdoktuna ee masel onsinduna thengnahanba lanlongda oina maion pikhi. Mayang lanmeena fongna chattharamba meehat meepun gi thabak loi leingakna sijinnaba eramdamgi khutlai paibasingna mahut sinduna makha samtharakkhi. Mamangthakta yeknabana sijinnakhiba atei pambeising thadokpa leikhide madugi mathakta henna pak chaoba mawongda sijinnarakkhi. Fake encounter, mayamna Fakap hainasu khangnaba meebu faraga hatpa aduga maral amahekta pisinbana tangkak asigi yeknabana sijinnaba lanlong gi maruoiba saruk ama oikhi. Loi leingakki khutlai paibasingbu meechem faraga thadokmal mantiknaduna sel talhanbagi thabak pak sanna chatthakhi amasung loi leingakna puthokpa Surrender Drama yamna maming chatkhi. Tangkak asida Manipur gi meeyambu maram ama hekta pisinduna hatlabasu karisu kaide haiba yeknabagi wakhallon adu uba fangkhi. Loi leingakki luchingba amana machinmakna “hatpa nattana upai leite” haina matamduda haikhiba wafamdu Delhi daku singna ee masel furup masel hatnahannabagi thamliba thourang parenggi wahoudok oiramkhi.

Yeknabana Manipurda sijinnariba lanlong sing asi WESEA lamdamgi atei mafamsingda sijinnariba lanlongsingdagi pumtong tonganbadi oidragasu mamanggi lanlongsingda WESEA lamdamgi oina apunba mityeng thamduna Manipurda thabak changsinbagi mami yamna takhide. Matung tarakpa khwaidagi akonba tangkak asidadi yeknabana Manipurgidamak semliba lanlong asida WESEA lamdam amasung yumthangnariba mapan leibaksing faoba yaona mityeng thamduna changsillakkhi. Tangkak asidagi yeknabana matam thaduna lalhoubu muthatlagani haina laothokpa houkhi.

Bharatna ningtamlakpa chahi 75 gi thouramgi manung channa “North East Vision 2022” haiba lanlong ama Bharat leingakna 2014 da semkhi. Vision 2022 gi headline goal singdi, Peace and Stability, Infrastructure connectivity, aduga Economic growth ahumsini. Vision 2022 gi atamnaba target ti 2022 faobagi manungda pandam ahumsi sijinnaduna “Bharatki Awang Nongpok lamdam” da “Insurgency Muthatpa amasung Santi Hanjilhanba” haina mayek oina thamkhi. Vision 2022 bu thabakta onthoknaba afongba thourang pareng ahum thokna semkhi. Ahanba thourang pareng “Political Track”, masida wari sannaraga leiraba amadi sannadriba lupsing khomjinduna wari sanabagi thabak kansinba amasung khongjel yangsilhanba haina yaori. Masiga loinana surrender cum rehabilitation gi package henna pakthok chaothokpa haina thamkhi. Anisuba thourang pareng “Security Track”, masidana Mayang Lanmee henna thamjinba aduga AFSPA sijinnaduna lalhoubasing muthatpa haina thamkhi. Anisuba thourang pareng asida “Zero Infiltration” haiba wafam ama yamna mayek sengna yaokhi. Wafam asigi angakpa mawong matoudu chahi taragi matungdata khanglakkhi. Ahumsuba thourang pareng “Development Track” tana central plan da “North East” ki funding saruk ani hengathanba maru oina palli.

2022 gi matam thariba asi nangnaba Insurgency muthatnaba semba afongba thourang parengsing asigi marumda leiramba arotpa thourang pareng kharasu tapna tapna mapanda puthorakkhi. Bharatki “Look East policy” madudagi “Act East policy” amasung “North East na India gi gateway ni” haibanachingbasing Bharat leingakna Vision 2022 gidamakni haina thangdoklakkhi. Loi leingak amasung mayang lanmee gi luchingbasingna chahi khudinggi

insurgency leitre loire haina laothokkhi. Matang matamsigi yeknabana khwaidagi pamjana laokhiba propaganda hairagadi BJP na leingak pairakpadagi “Awang Nongpokta lalhoubaleitre, insurgency thainagi wari tare” haiba wahei asina oikhi. Tangkak asida yeknabagi “Lalhoubale Thengnaba” haiba thabak asi loi mapu manai amasung makhoigi khutlai paibasinggi sel tannaba achoubale industry amada onthokkhre. Yawol lupsing thengnanabagidamak loilam leingak amasung makhoigi khutlai paiba lanmee na ngak sellaga Manipurgi chinggi lamda umang paktaknana kokthoklaga kani thabagi khongjang changsinkhi. Khongjang asimadi puwarida warinahouragani. 2022 na lankhraba amasung Bharatki pandamna maithikhrabada 2023 dagi yeknabagi Plan B puthorakkhi. Chahi tara chupna chatthakhiba “Zero Infiltration” operation da yeknabana pusinlakhiba khutlai paiba “zero” sing amasung atei yoktuna thamba khutlai paiba khutpusing sijinnaraga furup masel hatnahanduna loisinnabagi meiri chukhi amasung khundaminnariba furupsinggi mathakta lan mathang mathang tasilhankhi. Tangkak asida mayang lanmeesingna ngak sellaga khutnek kanglupsing thadoktuna maning touna sarak tamhanbana yeknabagi lanlong gi athoiba mawong matouni. Meeyambu masagi maramda mayum makei thadoktuna saidangduna leihankhi, mama oibi kayagi tengthakholtana ninkhi, Manipur meehatpung meerelsang ama onthokpikhi.

Meeyamgi Ningtam Lanjang loisingani haina yeknabana tangkak naina chattharakkhiba campaignsing asidagi khangle madudi, ngasi meeyamna thengnariba awa potlum asi mahousagi natte, loilam mapu manaising amasung makhoigi khutlai paiba lanmeesingna touge yaona toubale tangkak pandam naiba strategy amagi makhada chattharakkhiba thourangsingdugi cheithengni. Yeknabagi tangkak naina chattharakkhiba campaign sing asina ereibak ereichasingda taseng tasengna amang ata thokhanba ngammi haibasi thabakna utkhrabani. Thengnariba yeknaba asi langja kwakkum ee masel, furup masel hatna sunanaba sinlaga kumheigum yengduna leiba ngamba kangbuni.

Yeknabagi aningba apamba asi athingba yaodana chatthahallagadi furup kanglup khaidana Manipurda khundaminnariba ereichasing henna sathiba awafamda taragani haibasi achumbani. Yeknabagi pandam fangba ngamlodaba oirabasu fangnaba hotnarakpada aduga fanghoudabagi matung tarakpada tourakkadabasing adudagi khuk-u selhoudaba yade.

2029 gi pandam asi leirabanina yeknabagi lanlong asi makhala makha kaya thokna tongan tonganba mawong matouda lakpadi yai adum oinamak yeknabagi thourangsing asi meeyamna thengnaba ngamloi haibadi leite. Khudam oina pallabada, 2023 gi matung tarakpa yeknabagi narrative ta amasung proxy gi fivamda sokchillakpa uraga yeknabana 2025 ki May thada 4 Mahar Regiment sijinnaduna Gwalatibi thoudok puthorakkhi. Yeknabagi thourangdi Meiteisingbu khoirang khoisaonahallaga Naga furupka yengthinahanba aduga madugi ethilduna maram oihallaga Nagasing bu ngamkheida leiriba yawollupsingda onsilhanbani. Masida thamliba maruoiba pandamdi, Meitei na Kuki khaktada natte Nagadasu onsilli haiba ming paksinba yanaba aduga Yawollupsinggi panggalda sokhanduna ngamkheida proxy gi sokchilliba fivamdagi kanba yanabani. Meeyamna mikup nahum singna leibadagi yeknabagi thourang asi mai pakkhide. Mameithangda pambei leiraktaduna yeknabana yokpa khutlai paiba kanglupsing sijinnaba takhi amasung Naga furupki mathakta lan tasilhankhi. Houjik houjik thokliba ngamkheigi lam pithok pisin gi matang asisu khuni khunanthoktagi thokpa wathok natte. Nakal amaromdana eikhoigi lam makhoigi khutta lei aduga madu loi leingakki


karisu leitaba famnai tunaiba amadi khongmee lanmee singnafaoba touningbata toubana ngammi haina usittaba utlaga meeyamgi thamoida thindattuna wakhal leitadaba thokhanbani. Psychological warfare ki thourang amani. Kanglup furup khudingmakna cheksilhoudragadi isagi eramda saidangduna lelliba punsi asidagi hendoktuna eikhoi khudingmak Manipur thadoktuna lanjennabagi fivam yeknabana semlakpasu yari.

2029 gi pandam laothokliba “mayang kwakki lanbao” asi mai pakningai maram leite soidana maithigani. Laibak fabadi chahi cha kayagi mamangdagi epu ebensingna ngasigi fivamsi thoklakkani khangna cheksinwa thambiramle. “Kwak kwak, kari kwakno, Mayang Kwakni” ngasigi matangsimakki thambirambani ningsingsi. Ichabu kwakna chakhidanabagidamak eikhoi masel samnariba leepun asi tاتفade.

Strategy hotpada lankhrabadi poloida yamna mawong tagande. Puba thangba ngamlodaba makhalgi potlum thonggatpa tarakkani masida leibak chaoba pikpa thide. Khutlaigi panggalna meeyamgi ningtam eehou loisinba ngamloi haibasi puwarina hanjin hanjin taktuna leirabani. Bharatki hingcha yaitambagi pukchel amasung loilam gi wakhal amasung masida yumfam oiduna semliba strategy asina Bharatpu leikha tahanbadi soidre. Strategy asi thadokpa aduga proxy sijninduna chatthariba genocidal war asi khudakta leptuna Manipur meeyamgi asengba apamba asi ikai khumnabana Bharatki yaifanabagi amatta ngairaba lambel ama oigani.

Ngasigi yaifaraba numit asida eihakna nungsijaraba meeyam amasung yawolloi marupsing pumnamakki mafamda nollukpaga loinana amukkasu hanna ikai khumnaba utchari.

Date: 25 September 2026



LONG LIVE RPF
VICTORY TO PLA
Leibak Meeyamna Yaifare.

Meeyamgi,


MM. Ngouba
President

Revolutionary People's Front